

అమరుడు నీలూ!

అవును! ఆ సంగతి ఇప్పుడు తలచుకుంటేనే గుండె ఝల్లు
మంటుంది. నీలూ ఎటువంటివాడు! ఎంతటి మేధావి! అతండా
తండా అంతా వెదకినా నీలువంటి వాడు మరొక డేడి?

నీలూ ఏమిటో పిచ్చి పిచ్చి పాటలు పాడుకుంటూ ఆ సెల
యేటి ఒడ్డునే ఆ రావిచెట్టుక్రింద నిద్రపోయేవాడు. అలా
ఒంటరిగా ఉంటేనే అతని కెంతో హాయిగా ఉండేది!

ఆ సెలయేడు ఆదిమ మానవుని బాధల గాధలను ఏవేవో
పాటలుగా వినిపించేది. నీలూ అలావంటూ కనుల నీరు నించే
వాడు. రావిచెట్టు తన చల్లనిగాలి చేతులతో అతని తలను
మృదువుగా నిమిరేది. నీలూ దీర్ఘంగా ఓ నిట్టూర్పు
విడిచేవాడు.

ఆ సెలయేటి ఒడ్డున ఆ రావిచెట్టు నీడను నీలూ ఎప్పుడూ
దీర్ఘంగా ఆలోచించేవాడు. అతని ఎట్ట ఎదుట కీకారణ్యం
దట్టంగా మానవుల కజేయమైనదిగా నిలచి ఉంది.

ఆకసాన్ని చుంబిస్తూన్న ఆ మహోన్నత వృక్షసంతతి
ముందు అతను మోకరిల్లాడు! భయంకరమైన విషసర్పాలు,
క్రూరమృగాలు అన్నీ అన్నీ తమ స్వేచ్ఛ కేటంకంలేకుండా

అందులో సంచరిస్తున్నాయి, వాటిని తలచుకుంటేనే శరీరం భయకంపితమౌతోంది.

ఆ కోజున ఆ సెలయేటిబిడ్డున నీలూ మనసు మనసులో లేను. వట్టివేళ్లతో అతివిచిత్రంగా అల్లిన అంగవస్త్రం అతని కెంతో మోహనంగా అమరింది. అతని శరీరం అందమైన బలిష్ఠమైన విల్లులా సాగి మానవాతీతమైన తేజస్సును వెదజల్లుతోంది. అతని చిన్నిగడ్డం అందంగా గుబురుగా సోయ గాలను వర్షిస్తోంది. అతని ఉంగరాలతల ఆపైన మోహనంగా ముడివడి సౌందర్యాన్ని పుష్పిస్తోంది. ఆ కొనతేలిన నాసిక

కిరుప్రక్కలా ఆ విళాలమైన కనులలో దయాహృదయం కొనలుసాగి ఆకర్ణాంతము విప్పారుకొని ఉంది.

చెట్లనుండి పుప్పొడి రాలుతోంది. ఆకసం నిర్మలంగా ఉంది. సెలయేరు తనను తాను మరచి నిశ్చల సమాధిలో మునిగిపోయిఉంది. అక్కడో పక్షి అటురెక్కలల్లార్చి పై కెగిరింది. ఇక్కడో కోయల ఎవరికోసమో పాటలల్లుకొంటోంది. ఏ అభ్యుదయ కాంతిరేఖ కోసమో తపించిపోతోంది!

“దుఃఖించకు నీలూ... ఈ ప్రజలు ఇంతే...” అని అతనిలో అతనిని ఎవ్వరో ఊరడిస్తున్నారు.

దీర్ఘములైన ఆ నేత్రాలలో ఏదో తపన తొణికసలాడుతోంది. ‘ప్రాణంపోయినాసరే ఈ సత్యాని ప్రజల కెరుక పరచాలి... అవును...’ అనుకున్నాడు నీలూ.

“తన కింత స్పష్టంగా కనిపిస్తున్న సత్యం ఎందుచేత
 ఈ ప్రజలు దర్శించలేకపోతున్నారు? ఎంత చెప్పినా ఎందు
 కవగాహన చేసుకోలేకపోతున్నారు? తన మిత్రులకు తాను
 గ్రహించిన సత్యం ఎరుక పరచాడు. కాని వారు తనను
 ఏమాత్రం అర్థంచేసుకోకుండా అవమానపరిచారు. తనను
 నిరుత్సాహపరిచారు. అప్పటి నుంచీ తను ఆ విషయం గురించి
 తరచి తరచి ఆలోచిస్తున్నాడు. దాన్ని ప్రజల ముందు పెట్టే
 సమయంకోసం ఎదురు చూస్తూ ఉన్నాడు. కాని ఆ ప్రజల
 మనస్తత్వం తనకు పూర్తిగా తెలుసు. వాళ్లు పిరికి వాళ్లు.
 ఎందుకనో అకారణంగా భయపడుతూ ఉంటారు, అసలు
 నిజం తెలుసుకోరు. ముందుగానే భయంలో కూడుకుపోతు
 న్నారు. అందులోంచి బయట పడటం వాళ్లకు చాతకావడం
 లేదు. పాత అలవాట్లను మాతృకోవడం అంటే వాళ్లకు చెడ్డ
 భయంగా ఉంటోంది. వాళ్ల భయం వాళ్లదే. ఆ భయంతో
 వాళ్లైటువంటి నీచమైన పనులకై నా సిద్ధపడుతున్నారు. వాళ్లు
 ఏమాత్రమైన జ్ఞానసంపన్నులు కావాలంటే వాళ్లా భయాన్ని
 మరచిపో గలగాలి. కాని ఆ పనిమాత్రం వాళ్లుచేయలేక
 పోతున్నారు. అవును... కాని ఎందువల్ల ఇలా జరుగుతోంది?
 జ్ఞానం, భయం గుప్పిటలో ఇరుక్కొని పులుగులా గిలగిల
 కొట్టుకుంటోంది. జ్ఞానానికి భయం మృత్యువు! ఈ
 మృత్యువును ఎట్లా జయించడం? ఈ ప్రజల కిదంతా నచ్చ

జెప్పడమెలా?" పాపం నీలూ పూర్తిగా నిరుత్సాహపడి పోయాడు.

ఆ రోజున ఆ తండా తండా అంతా యుద్ధానికి బయలు దేరుతోంది. నీలూకు యుద్ధం అంటే అసలు కిట్టదు. ఈ విషయాన్ని వాళ్లకెంతో నచ్చజెప్ప దలచుకున్నాడు. వద్దమనం యుద్ధాలు చేయవద్దు అన్నాడు. కాని వాళ్లు వినేశక్తి ఉన్నవారుకాదు. పైపెచ్చు, "నీలూ నీ కేమి తెలియ దూరుకో...నిన్ను చూస్తూ ఉంటే దొర కసలే కోపంగా ఉంది. నీవంటి మూర్ఖుడు...సోమరి... ఇంకొక డుండడని దొర అసహ్యించు కుంటున్నాడు..." అన్నాడు మన్ను.

నీలూ, మన్నువైపు అలాగే రెప్ప వేయకుండా చూశాడు. ఆ చూపులో ప్రతిభ దెబ్బతిన్న పులుగులా చలించిపోయింది. "బాను— తెలివి హీనుల కందరూ అలాగే కనిపిస్తారు మన్నూ..." అన్నాడు.

వెంటనే మన్నూ, "చాల్లవయ్యా...మహా తెలివైన వాడివి బయలు దేరావు...నువ్వు వస్తే రా... లేకపోతే మానెయ్...నీవంటి పిరికి పంద ఇంకొకడుండడని అప్పుడే మనగుంపు గుంపు అంతా గుసగుస లాడుతోంది. అంతపిరికి వాడవైపోతావేం...మన దగ్గర ఉన్న ఆయుధాలు ఈచుట్టు పట్ల ఉన్న ఏతండాకీ లేవు తెలుసా... మొన్న మన నిప్పు బలే రాతి గొడ్డలి చేశాడు. దాన్ని చూశావంటేనే హడలి

పోతావు. దానితో వందలల్ని ఒక్కసారి నరికిపారెయ్యొచ్చు.

X ఈ భూమి పుట్టిం తరువాత ఇలాంటి ఆయుధమే పుట్టలేదు. అందరూ నిప్పును ఎంతో పొగడు తున్నారు. నిప్పు మనకు జీవంపోసినట్లు సాటితండాలవీద ఆధిపత్యం నెరపడానికి మనకు బ్రహ్మాండమైన శక్తిని ప్రసాదించినట్లు అందరూ తల పోస్తున్నారు. ఇంకొన్నాళ్లుపోతే నిప్పును దేవుడులా పూజిస్తారు కూడాను. వాడు ఎంత శ్రమకోర్చి ఈ ఆయుధాన్ని సాధించాడో తెలుసా—అప్పుడే కొన్ని తండాలు ఈ విషయం తెలిసి గుండెలరచేతితో పట్టుకొని ఉన్నాయట... ఈసారి మనం వాళ్లమీదకి వెళ్లివిరుచుక పడటమే తడవు... వాళ్లదగ్గర ఉన్న ఆహార పదార్థాలు మనకప్పజెప్పి చెట్టుకొకడు పుట్టకొకడుగా పారిపోతారు. అలాచేయకుండా వెధవలు ఎదురు నిలిచారా వీముంది వాళ్లపని... సఫా... అంటే. ఒక్కడు మిగలడు. వాళ్లను చంపేసి వాళ్ల రక్తం గడగడ తాగెయ్యడమే... ఏమిటనుకున్నావో...! అన్నాడు.

నీలూ పెద్ద కళ్లలో నీళ్లు నిలిచాయి. 'ఎందుకు మన్నా ఈ రక్తపాతం... పాపం వాళ్లు ఏమిచేశారు. వాళ్లను చంపితే మనకేం వస్తుంది.'

మన్నూ నీలూవైపు ఒళ్లంతా కంపరమొత్తినట్లు చూశాడు. పెంటనే, 'ఛీ... ఏమి మగాడివోయ్ నువ్వు... నీలాంటి పిరికిపంద నింతవరకు చూడలేదు. మాతాత ఉన్నా

డంతు నిన్నీ పాటికి ముక్కల ముక్కల క్రింద కోయించేసే
వాడు. నీలాంటివాళ్లుంటే అందరిగుండెల్లోనూ విరికితనమే
బలిసిపోతుంది. మన తండాలో నువ్వు చెడ బుట్టావోయ్...
నా మాటవిని నీ బుద్ధి మార్చుకో...

నీలూకు నిస్సృహ హెచ్చుతోంది. అయినా అతను తన
శక్తిని గట్టిగా నమ్మినవాడు తను గ్రహించిన సత్యాన్ని
దాని బలాన్ని పూర్తిగా ఎరిగి ఉన్నవాడు. అంచాత అతను
గట్టిగా నిబబడ్డాడు.

'అదికాదు మన్నూ... మనం వాళ్లమీది కిప్పుడెందుకు
యద్ధానికి వెళ్తున్నాం' అని ప్రశ్నించాడు.

మన్నూ, 'నీకు పూర్తిగా మతిపోయిందోయ్. మన
ఆహారపదార్థాలు రోజురోజుకూ తరిగిపోతున్నాయ్... కన
బడటంలేదూ... మన చెరువులో చేపలు అయిపో
వచ్చాయి... మన చెట్లు ఇంకెన్నాళ్లో కాసేట్టులేవు. అడవిలో
మృగాలను చంపలేక చస్తున్నాం. అవే మనల్ని తినే
స్తున్నాయి. ఎప్పుడో ఓక్కటి దొరికితే ఆరోజు పండగలా
ఉంటోంది. అక్కడక్కడ చచ్చి చెడి ఏవేవో ఏరి తెచ్చు
కున్నా తృణధాన్యాలు మిగిలి చావడంలేదు. ఇక ఇలాంటి
పరిస్థితిలో ఏమి చెయ్యాలి? నీ కసలు ముందుచూపే లేదు.
నీవు వట్టి పనికిమాలినవాడవు. మనతండా తండా అంతా
నాశనమైపోతూంటే చూస్తూ కూర్చోగలవు. స్వజాతిని నాశ

నంచేసి వాడెవ్వడూ ఇంతవరకు పుట్టలేదు! ఎక్కడ దొరికావయ్యా మాకు. నీమూలాన మాకు నిస్సత్తువ ఏర్పడుతోంది. మమ్మల్ని నడపడానికి ఉసూరుగా ముందడుగు వేయవలసిన వాడవు ఇలా ఇక్కడ నీళ్ళు కారిపోతూ కూర్చుండడం ఏమీ బాగులేదు. నా మాట విని, నీ పిచ్చిపిచ్చి ఆలోచనలు కట్టిపెట్టు. ఆకలితో మనం ఎక్కడ చావగలం... చిన్న బల్లినిచూడు పురుగుల్ని ఎలా చంపుకు తింటుందో... పాపం ఆ తేనెటీగలు దాచుకున్న తేనెనంతా మనం దోచుకొని తెచ్చుకోవడం లేదూ... అన్యాయం... అనుకుంటూ కూర్చుంటే మనం ఎక్కడ కాలు కడపగలం? మనస్పృష్టి ధర్మమే అది. ఎవడు బలంగా ఉంటాడో వాడే బ్రతుకు తాడు...'

నీలూ మెల్లిగా, 'అది సరే మన్నూ...నీ ఆకలికోసమే కదూ... వాళ్లను చంపుతానంటున్నావు...'

'చంపుతా ననడంలేదు. వాళ్ల ఆహారపదార్థాలు లాక్కుపోదాం అంటున్నా. అడ్డువచ్చిన వాళ్లనుమాత్రం చంపేదాం...'

'అవును మన్నూ వాళ్ల పదార్థాలను ఎత్తుకపోయినా వాళ్లను చంపినట్టే అవుతుంది. నీ దగ్గర బలం ఉంది కాబట్టి వాళ్లను చంపుతా నంటున్నావు. నీకన్నా బలమైనవాళ్లు

రేపొద్దుట సిప్పు కనిపెట్టిన ఆయుధంకన్నా గొప్పది కనిపెట్టి నీమీద విరుచుకపడితే అప్పుడు నీకెలా ఉంటుంది...'

'ఇదిగో నీలూ...నీకు పిచ్చెత్తుతోంది. నీలాంటి వాణి చంపివెయ్యడమే మంచిది. కాని నిన్ను చూస్తూంటే ఎందుకనో అలా చేయాలనిపించడంలేదు. నా మాటవిని, నీలూ...నీబుద్ధి మార్చుకో...ఇలాంటి పిచ్చిపిచ్చి ఆలోచనలతో మనస్సు పాడుచేసుకోకు. మన తాతలు, తండ్రులు ఇలాగే బ్రతికారు. మనమూ అలాగే బ్రతుకుదాం. వాళ్ళ అడుగుజాడల్లో నడచిపోదాం. అసలు మనతర్వాతనే గదా ఎవ్వరైనా... ముందు మనం బ్రతికిన తరువాత ఇతరుల సంగతి ఆలోచిద్దాం...'

వెంటనే నీలూ, మన్నాను గట్టిగా కౌగిలించుకున్నాడు.

'ఎంతమంచివాడవు మన్నా...అయితే మనమూ వాళ్లూ బ్రతికే సూత్రం ఒక్కటి చెబుతాను. కాస్తవిను. మన్నా...' అన్నాడు.

మన్నా విసుక్కున్నాడు. 'సరే ఏమిటి...' అన్నాడు.

నీలూ ఎందుకనో ఒక్కసారి పులకించిపోయాడు. అతనిలో వేయి నెమళ్లు పురివిప్పకొని నాట్యమాడుతున్నాయి. 'మన్నా...నేను ఓ క్రొత్త పనిముట్టు కనిపెట్టాను. దానితో ఈ ప్రజల బ్రతుకులే మారిపోతాయి. ఇక ఎప్పుడూ ఎవ్వరూ

దెబ్బలాడుకో నవసరంలేదు. అందరూ ఎంతో హాయిగా బ్రతకొచ్చు.'

మన్నూ చిరాగ్గా: 'నీ కవిత్వం కట్టిపెట్టి అసలు సంగతి చెప్పు...ఎప్పుడూ ఇలాంటి కబుర్లే చెపుతావు...'

'అది కాదు మన్నూ ... నేను నాగలిని కనిపెట్టాను! ప్రపంచ ప్రజల్ని ఏకంచేసే నాగలిని కనిపెట్టాను! ఇక రక్త పాతం ఉండదు. ఇక తిండికోసం మనిషిని మనిషి దోచుకో నక్కరలేదు.'

విడ్డూరంగా మన్నూ, నీలూవైపు చూచి, 'నాగలి ఏమిటి...!' అన్నాడు.

నీలు, మన్నును గబగబా తన గుహలోనికి తీసుకొని పోయాడు. నాగలిని చూపించాడు.

"అరే చిత్రంగా ఉండే...ఎందు కిదీ! ఏమిచేస్తుంది..." అన్నాడు మన్ను.

నీలు విశాలంగా నవ్వాడు. అతని హృదయం అందులో స్వచ్ఛంగా ధ్వనిస్తోంది. "అదేమీచేయదు మన్నూ... మనమే చేయాలి" అన్నాడు.

"సరిగా చెప్పు నీలూ..." మన్నుకు ఏమీ అర్థం కాలేదు.

నీలూ సంతోషం పట్టలేక పోతున్నాడు. "మన అడవిలో ఎద్దులు ఎలా పొగరెక్కి తిరుగుతున్నాయో చూడూ..."

రెండు ఎద్దులు సంపాదించి ఈ కాడికి చెరొకవైపు కట్టె
ద్దాం... ఈ కర్ర భూమిలో గ్రుచ్చి భూమిని దున్ను దాం..."

మన్ను ఆశ్చర్యపోయి, 'ఎందుకలా?' అన్నాడు.

నీలూ ఆనందానికి హద్దు ఉండడంలేదు. ప్రపంచం అతని
ముందు మోకరిలుతోంది. అతను ఆకసాని కెదిగిపోతున్నాడు.
భవిష్యత్తు పచ్చగా అతని కనుల ముందు కదలిపోతోంది!

"ఇదిగో మన్నూ... ఇప్పుడు చిన్ని చిన్ని పొదలుగా
బలుస్తూన్న ఈ తృణ ధాన్యాలు తీసుకొని, మన నిప్పు కని
పెట్టిన గొడ్డలితో ఈ చెట్లను నరికి, భూమిని చదునుచేసి,
వర్షాలు కురిసినప్పుడు నాగలితో దున్ని ఆ ధాన్యాలు చల్లు
దాం... అప్పుడవి ఎంత చక్కగా పండుతాయో తెలసా...
చిన్న గింజపడి ఎంత మర్రెట్టు మొలిచిందో నీకు తెలుసుగా,
అలాగే ఈ ధ్యానమున్నూ. ఎంత ఈ భూమిలో ఆ విత్త
నాలు చల్లితే అంతకు కొన్ని వేల రెట్లు ధాన్యం మనకు లభి
స్తుంది. ఇక మనం ఆకలితో మాడి చావ నక్కరలేదు.
ఎవ్వరి మీదికీ యుద్ధానికి పోనక్కరలేదు. ఆతండా వాళ్ళు,
మనదగ్గరకొస్తే వాళ్లకీ మనం ఇంతబువ్వ పెట్టవచ్చు.
మన కీనాగలిచేసిన ఉపకారం వాళ్లకూ చెప్పి ఇలాగే
వాళ్లనూ భూమి దున్నుకొని బ్రతకమంటే వాళ్లూ ఇక మన
మీదికి రాదు. అందరూ పోయిగా బ్రతకొచ్చు. అప్పుడు
మనమూ, మిగిలిన ఆ తండాలు కలిసి ఒక్క కుటుంబముగా

మనవచ్చు. అప్పుడు మనం ఎక్కడికి వెళ్లినా భయంలేదు, వీడు ఆ తండావాడు, వాడు ఈ తండావాడు అన్న భావమే ఉండదు. అందరూ ఒక్కటే...ఎంతో స్నేహంగా అందరూ కలిసి సుఖంగా జీవించవచ్చు.. ఈ నాగలి మనదగ్గరకు ఆకలిని చేరనివ్వదు..."

మన్నూ విస్తుపోతూ, "బలేగా ఉండే...మరి ఇన్నాళ్లు చెప్పావు కావేం? ఇప్పుడే ఈ సంగతి మన దొరకు చెప్పదాం పద....." అన్నాడు.

నాగలిని నీలూ భుజంమీద వేసుకున్నాడు, మన్నూ ఆ నాగలిని ఒకసారి ముద్దు పెట్టుకున్నాడు. నీలూను మనసారా కౌగిలించుకున్నాడు.

"నిప్పుకన్న, నీలూ తెలివైనవాడు నిప్పు అందరినీ చంపే ఆయుధం కనిపెట్టాడు, నీలూ అందరినీ బ్రతికించే నాగలిని కనిపెట్టాడు. నీలు ఎంతగొప్పవాడు!" అనుకున్నాడు మన్నూ.

"ఇక మనకు కష్టాలురావు" అని గట్టిగా అరచాడు.

దొర అప్పుడే యుద్ధానికి సిద్ధంగా ఉండమంటూ ప్రజలందరినీ హెచ్చరిస్తున్నాడు. మహాశక్తి విగ్రహంముందు అందరినీ సమాయత్తపరచాడు. శక్తి విగ్రహం నిలువెత్తు కొండను దొలిచి చేసినట్లుంది. అక్కడ పెద్ద పెద్ద ఎద్దుల తలలు ఆమె పాదాలముందు తెగిపడి ఉన్నాయి ఆమెనిండా రక్తం వెదజల్లబడిఉంది. ఆ తల్లి నేత్రాలలో జ్వాలలు చెల

రేగుతున్నాయి. “నేను తల్లిని...నాకు ఈ మీ చర్యలు కిట్ట”వని ఆ ఆదిశక్తి హుంకరిస్తున్నట్లు ఉంది. కాని అక్కడ ఊన్నవారెవ్వరికీ ఆ అర్థం, అర్థం కావడంలేదు.

పెద్ద పెద్ద డప్పుల మ్రోతలు వికారంగా మ్రోగుతున్నాయి. మొలకు ఆకులతో అల్లినఅల్లికలు చుట్టుకొని, తలచుట్టూ పక్షుల ఈకలు కట్టుకొని మొగాలకు వికృతంగా రక్తం పులుముకొని, భయంకరమైన అరపులు అరుస్తూ, గుండెకాయ, ప్రేగులు, సమస్తమూ కనబడేట్టు పొత్తులను చీల్చి వాటి వెచ్చని నెత్తురుకాల్వలు కడుతూండగా మెడలో వ్రేలాడవేసుకుని, ప్రళయంగా అరుస్తూ, ఆ వికృతరోదనల డప్పుల మ్రోతకు సరిపడేట్టుగా ఆ ఆదిమ మానవులు నృత్యంచేస్తున్నారు. అది విలయం...అది ప్రళయం...

దొర భయంకరంగా అరుస్తున్నాడు. అతని నేత్రాలలో అరుణకాంతులు భగ భగ సెగలు గ్రక్కుతున్నాయి.

మన్నూ, నీలూ కలిసి అక్కడకు వచ్చారు. దొర కాళ్లముందు ఇద్దరూ సాష్టాంగ పడ్డారు.

నీలు, మన్ను కలిసి నాగలిగురించి దొరకు ఎంతో విపులంగా చెప్పారు. కాని దొరకు అర్థంకాలేదు. అంత హెచ్చుపంట ఎలా పండుతుందో అంతభూమి ఎక్కడ దొరుకుతుందో ఆ చెట్లన్నీ నరికి భూమిని ఎలా చదునుచేయాలో ఏమీ అతనికి అర్థంకాలేదు.

నీలూ పాపం దొరకు ఎంతో అర్థమయ్యేటట్లు వివరించాడు. 'ఈ నేరేడుచెట్టు చూడుదొరా... దాని విత్తనం ఎంతఉంటుంది? కాని చెట్టు ఎంత పెద్ద దవుతుంది! దానినుండి ఎన్ని నేరేడుపళ్లు పండుతున్నాయి. అలాగే ఈ ధాన్యంకూడా దొరా...' అని నీలూ ఏమిటో చెప్పబోతూనే ఉన్నాడు.

దొరకళ్లు ఒక్కసారి భయంకరంగా సల సల మరిగిన నూనెలో నీటిచుక్క పడినట్లు వెలిగిపోయాయి.

“ఇక కట్టిపెట్టు నీలూ... చెట్లు సహజంగా వాటంతటవే పెరగాలి. నీకీమాత్రం తెలియదూ... వాటిని మనం కుత్రిమంగా పెంచితే వాటిలో బలం ఏమీ ఉండదు. అవి పూర్తిగా నిస్సారమైపోతాయి. మన పెద్ద లలాగే భావించారు వాళ్ళకన్నా నీకు ఎక్కువేమి తెలుసు? నీబుద్ధి తక్కువపనులు ఇంతటితో కట్టిపెట్టు. నేను కాబట్టి ఇదంతా సహిస్తున్నాను, నా ఈ ప్రజకు బలంలేని ఆహారం పెట్టి వారి ఆయువును క్షీణింప చేసే బుద్ధిహీనుణ్ణి కాను.”

“అది కాదు దొరా... మన ప్రజల కిప్పుడు సరియైన తిండే దొరకడంలేదు. వారు ఎక్కడెక్కడికో రోజంతా పక్షులులా తిరగవలసివస్తోంది. అప్పుడిబాధ తప్పుతుంది. వారికీడుపు నిండుతుంది.” అన్నాడు నీలూ.

“అవును ప్రభూ” అన్నాడు మన్ను.

దొర ఒక్కసారి ప్రశయంగా అరచి, “నీలూ...నీవు దుర్మార్గుడివి. భూమాత మన అందరికీ తల్లి. ఆ తల్లి గుండెల్ని నాగలితో పర పర కోస్తావా నీచుడా...ఇక దేశం అరిష్టాల పాలవుతుంది. అప్పుడే ఈ చెట్లకాపు తగ్గిపోయింది. ఎందుకా అనుకున్నాను. నీలాంటి పాపపుటూహాల దుష్టులు, కూడు పెట్టిన తల్లిని ఇలా దాడుణంగా హింసించాలను కుంటున్నప్పుడు, ఇక ఎన్ని అనర్థాలైనా జరుగుతాయి.”

వెంటనే నీలూ, “నామాట వినుదొరా...రోజూ చెట్ల మీద పళ్లుతినే పిట్టలు ఎన్నో గింజలు రాలుస్తూనే ఉన్నాయి. అవన్నీ భూమిని పెకలించుకొని లోలోపలికిపోయి చెట్లుగా తయారవుతూనే ఉన్నాయి. అప్పుడు ఈ భూదేవి ఏమి బాధ పడుతోంది. పిట్టలకన్నా మనం తీసిపోయామా...మనం ఒక పద్ధతిలో ఈ వ్యవసాయంచేదాం. మనకు పుష్కలంగా ఆహారం లభిస్తుంది.”

దొర ఒక్కసారి కోపోద్రిక్తుడై పోయాడు.

“ఈ దుష్టుడి నాలుక త్రుంచండి. ఇప్పుడు దేశంలో అందరూ ఆహారంకోసం కష్టపడుతున్నారు. ఆ చెట్లకూ ఈ పుట్టకూపోయి పళ్లు కాయలూ కోసుకొస్తున్నారు. హాయిగా బ్రతుకుతున్నారు. ఇకముందు ఎవ్వరో కొందరే పండిస్తారు. మిగిలినవాళ్లు కూర్చుంటారు. నీచులు, దొంగలు హెచ్చిపోతారు. చంపెయ్యండి నీలూను. అందరికీ పని

లేకుండా చేసి, కొందరికే పనిచెప్పే ఈ నీలూ నాగలిని పాతెయ్యండి...నీలూ సంఘద్రోహి..."

వెంటనే నీలూ గట్టిగా అరిచాడు. "నేను సంఘద్రోహిని కాను. ఎన్నటికి అలా కాలేను. అందరమూ దున్నుదాం. అందరమూ హాయిగా బ్రతుకుదాం. మన జనాభా తక్కువ. మనకున్న భూమి ఎక్కువ. మన జనసంఖ్య రోజురోజుకీ పెరుగుతోంది. రోజూ ఇలాగే చెట్టుకొకడుగా పుట్టకొకడుగా తిరుగుతూ దొరికితే దొరికినట్లు లేకపోతే లేనట్లు బ్రతకడం హీనం. ఇలాగే తే మన తండా త్వరలోనే క్షీణిస్తుంది. మనతండా ప్రాణం నిలిపేందుకు ఈ నాగలి ఆధారం! దీన్ని విడిచి మనల్ని మనమే చంపుకోవడం దూరదృష్టి లేనిపని..." అన్నాడు.

దొర రాద్రూపందాల్చి, "నీలూను చంపండి. ఇంకా చూస్తారేం. ఇతనివల్ల సోమరితనం హెచ్చిపోతుంది. పనిలేని వాళ్లు పెరిగిపోతారు. మనదగ్గర ఆహారపదార్థాల నిల్వలున్నాయన్న సంగతి తెలిసిందంటే మన శత్రువులందరూ ఒక్కొక్కరిగా కలిసి మనజాతిని హతమార్చేస్తారు. వద్దు. మనజాతి నాశనంకావడం నేను సుతరామూ సహించలేను, ఇదిగో ఇప్పుడే ఈ నీలూను చంపేస్తున్నాను. చంపేముందు ఇంకొక్కసారి నీలూను ఆలోచించుకోమని హెచ్చరిస్తున్నాను. తన పట్టు విడిచిపెడితే సరేసరి. లేకపోతే చావు తప్పదు.

అప్పుడే మన్ను, “అన్యాయం దొరా...నిజంగా నీలూ ఈ ప్రజల ప్రాణదాత. మన శత్రువులకు కూడ ఈ ఉపాయం చెప్పదాం. వాళ్ళూ మనమూకలసి హాయిగా బ్రతుకుదాం.

అప్పుడు ఆక్కడ ఉన్నవారిలో కొందరు, “అవును... ఇది బాగుంది...ఇది బాగుంది...” అని అరచారు.

ఈ విప్లవ బీజాలు అప్పుడే నాటుకుంటూన్నట్లు దొర గ్రహించాడు.

వెంటనే అతను కఠోరంగా కంఠాన్ని పెగిల్చి, “మీరంతా మూర్ఖులు. అందమైన మాటల చాటున ఈనీలూ విషాన్ని దాచాడు. శుంఠలూ...ఈ చెట్లన్నీ నరకడం, ఈ భూమిని చదునుచేయడం ... మీతరంకాదు. ఇదంతా వృధా... వృధా ఈ ప్రయాస. ఆ తరువాత వర్షాన్ని నమ్ముకోవాలి. వరం కురవకపోతే మీకు పంట ఉండదు. అప్పుడు తిరిగి మళ్ళీ ఈ చెట్లదగ్గరకే రావాలి. మీకు దూరదృష్టిలేదు. మీరెందుకూ పనికిరారు. ఆపైన భూమాత ఎంత ఆగ్రహిస్తుందో...ఆ తల్లి ఆగ్రహిస్తే మనం ఎక్కడ నిలవగలం? ఈ కష్టాలేవీ మీకు తెలియవు. తెలియకుండానే నోటికొచ్చినట్లు మాత్రం వాగుతున్నారు.”

అప్పుడు కొందరు, “తప్పుక్షమించు దొరా...మాకు ముందుచూపులేదు. ఈ నీలూను వెంటనే చంపెయ్...

ఇలాంటి వాడుంటే మనలో మనకు చీలిక లేర్పడతాయి అని అరచారు.

వెంటనే నీలూ, “ఎప్పుడూ కష్టపడకుండా ఎవ్వరికీ ఏమీ లభించదు. మనలో చీలికలు వద్దు. మనం ఇతరుల మీదికి యుద్ధానికిపోవడం, వారితో దెబ్బలాడి మనవారిని ఎంతోమందిని పోగొట్టుకోవడం.....కొందరమే మిగలడం ఇదంతా ఏమిటి? ఈ జననష్టానికి దొర ఏమి చెప్పుతాడు? ముసలివాళ్లను మనవాళ్ళెవ్వరూ చూడటంలేదు. వాళ్లకు పళ్లూకాయలు తెచ్చిపెట్టేవాళ్లేలేరు. అందరూ ఎవరిపొట్ట గురించి వారే చూసుకుంటున్నారు. దొర ఆజ్ఞలిచ్చినప్పుడు ఆ యుద్ధాలకుపోయి కాళ్లు తెగగొట్టుకొని, చేతులు విరగొట్టుకొని అంగవిహీనులై నిస్సత్తువును పెంచుకుంటున్నారు. ఇదంతా ఇకముందు ఉండకుండా ఉండాలంటే మన మంతా కష్టపడి వ్యవసాయంచేదాం. ఈ సెలయేళ్లకు కాల్యలు త్రవ్వదాం. చెట్టు, భూమిమీద బ్రతుకుతూండంటే తప్పక భూమిలో నీరు ఉండి ఉంటుంది. అంచాత మనం వర్షాలున్నాయని లేవని భయపడనక్కరలేదు. నూతులు త్రవ్వితే కావలసినంత నీరు తప్పక దొరుకుతుంది. దొరా నామాట విను... మొదట్లో ఈపని ఎంతో అగమ్యంగానూ...కష్టతరమైందిగాను ఉంటుంది. కాని రాను రాను ఎంతో సులభమై ప్రజలకు సుఖశాంతుల నిస్తుంది. ఈ ప్రజల జీవనస్థాయి

పెరుగుతుంది. ఇప్పుడు ఏరోజు కారోజ్జే రేపటిగురించి భయం అప్పుడీ భయం ఉండదు” అన్నాడు.

అంతే!

వెంటనే దొర తన గండ్రగొడ్డలి ఎత్తి గజాలున నీలూ నెత్తిదూదకు విసిరాడు. మన్ను పాపం ఆ ప్రవేటుకు అడ్డు నిలిచాడు. ఇంకేముంది వెంటనే అతను నేల కొరిగిపోయాడు.

“ఇది అన్యాయం ... అన్యాయం” అని ఎవ్వరో అరచారు.

దొర వెంటనే. “చీడ పురుగులు... చంపండి వాళ్లను.” అంటూ, నీలూను, మహా మేధావిని ప్రపంచం మనుగడకు తపించిపోయిన ఆ శాంతమూర్తిని వెంటనే నేలకూల్చి వేశాడు.

చనిపోతూ నీలూ, “అందరి క్షేమమే నా ఆశయం దొరా... నేను చనిపోయినా ఈ నాగలి చావదు. అది అందరి సుఖాలకోసం బ్రతుకుతుంది!” అన్నాడు.

